



سوال

(30) قربانی پر پابندی عائد کرنے کی تجویز

جواب

السلام علیکم ورحمۃ اللہ وبرکاتہ

مولانا غلام مرشد صاحب کا خطبہ عید قربان

قربانی پر پابندی عائد کرنے کی تجویز

مولانا سید داؤد صاحب غزنوی

الجواب بعون الوهاب بشرط صحیحہ السؤال

و علیکم السلام ورحمۃ اللہ وبرکاتہ!

الحمد للہ، والصلاة والسلام علی رسول اللہ، أما بعد!

شاہی مسجد لاہور کے خطیب مولانا غلام مرشد صاحب نے عید کے خطبہ میں قربانی کے جانوروں کی قیمت کسی قومی فنڈ میں ادا کرنے کی تجویز پیش کر کے فقہاء کام کے حوالہ سے یہ اعلان کیا ہے۔ کہا کہ قربانی کے جانوروں کی قیمت کسی قومی فنڈ میں ادا کر دی جائے تو اس رقم کی ادائیگی مذہباً قربانی تصور کی جائے گی۔ (نوائے وقت 20-6-1959)

مولانا غلام مرشد صاحب نے اپنا یہ نظریہ پیش کر کے حکومت کو اس کیلئے ابھارا اور یہ ارشاد فرمایا کہ ارباب اقتدار کو مصطفیٰ کمال پاشا کی طرح پاکستان میں جانوروں کی قربانی کی ایک حد مقرر کرنی چاہیے۔ آپ نے کہا کہ اگر ہماری حکومت منصوبہ بندی کرے تو ملی مفاد کی خاطر لاکھوں جانوروں کی قیمت قربانی کے نام پر وصول کر کے بہت سے ہسپتال اور تعلیم گاہیں تعمیر کر سکتی ہے۔ (نوائے وقت)

مولانا کے اس خطبے نے بے چینی اور اضطراب پیدا کر دیا ہے۔ دیندار طبقہ معنوم اور متفکر ہے کہ اگر اس طرح اسلام کے احکام کی قطع و برید ہوتی رہی اور مادیوں کے اثر سے متاثر ہو کر صرف معاشی اقدار سے احکام اسلامی کو تولا گیا تو جو کچھ روس میں ہوا وہی کچھ پاکستان میں ہو کر رہے گا۔

عید کے دوسرے دن حضرت مولانا مفتی محمد حسن صاحب (نیلا گنبد) سے ملاقات کا شرف حاصل ہوا تو میں نے دیکھا کہ وہ معنوم اور رنجیدہ ہیں۔ اور مولانا غلام مرشد صاحب کے خطبہ پر انتہائی ناراضگی کا اظہار فرما رہے ہیں۔ حضرت مفتی صاحب نے فرمایا کہ مادیت یا مادہ پرستی کا اس قدر وہمہ گیر اثر ہے تو عوام تو درکنار علماء بھی اس سے متاثر ہو رہے ہیں۔ مولانا نے جو کچھ کہا اس کا تعلق اسلام کی روحانیت سے قطعاً نہیں۔ نہ فقہانے کہیں اس کی اجازت دی ہے۔ یہ ان کی خالص مادہ پرستی ہے۔ اور سنت ابراہیمی اور سنت محمدیہ سنت صحابہ کرام اور تمام سلف و خلف کے طریقہ مرضیہ کے خلاف ہے۔ پھر فرمایا کہ ان کی یہ تقریر اسلام پر شدید حملہ ہے۔ اسلام تمام مسلمانوں کی مشترکہ میراث ہے۔ اور جس وقت مشترکہ



جاندا پر حملہ ہوتا ہے اس وقت اس جاندا کے تمام شرکاء کا فرض ہوتا ہے۔ کہ حملہ آور کا مقابلہ کریں مولانا غلام مرشد نے اسلام کی سیزدہ صد سالہ روایات پر حملہ کیا ہے۔ ہر عالم اور ہر عامی کا فرض ہے کہ اس حملے کی مدافعت کرے۔ اور اسلام کی پاکیزہ تعلیم کو اس الحاد سے پاک رکھنے کی کوشش کرے۔ پھر مجھ سے ارشاد فرمایا کہ

فقہا کی طرف اس بدعت کی نسب ظلم عظیم ہے۔ اس مسئلہ کو فقہی نظر سے تم لکھو اور شائع کرو۔ اس کے بعد نوائے وقت نے اپنے ایک مقالہ افتتاحیہ میں ایک قابل غور تجویز کا عنوان قائم کر کے علماء کو دعوت دی کہ وہ، مولانا غلام مرشد کے اس دعویٰ کو پرکھیں۔

حضرت مفتی صاحب کے ارشاد کی تعمیل میں اور محترم مد پر نوائے وقت کی دعوت پر یہ چند سطور سپرد قلم کر رہا ہوں۔ امید ہے کہ ان چند سطور کے مطالعہ سے معلوم ہو جائے گا کہ فقہا کرام کا اس بارے میں فیصلہ کیا ہے۔

فقہا کرام کا فیصلہ

فقہا کرام نے اضحیہ (قربانی) کی تعریف شرائط اور رکن بیان کرتے ہوئے لکھا ہے کہ۔۔۔ قربانی کے جانور کا زبح کرنا رکن قربانی ہے۔ اس لئے تضحیہ یعنی اہراق دم (خون بہانا) واجب ہے۔ اور امر و وجوب کا تعلق جب کسی معین فعل کے ساتھ ہو تو کوئی دوسری چیز یا دوسرا فعل اس کا قائم مقام نہیں ہو سکتا۔ اس لئے قربانی ایام نحر میں اہراق دم سے ہو سکتی ہے۔ اگر کوئی شخص قربانی کا جانور خرید کر زندہ کسی کو صدقہ کر دے تو بھی قربانی ادا نہیں ہوگی چہ جائیکے قربانی کے جانور کی قیمت کسی کو صدقہ کر دے۔ فقہا کرام کا یہ ارشاد قرآن کریم اور احادیث نبویہ پر مبنی ہے۔

قرآن کریم

قرآن کریم میں سورہ انعام کے آخر میں اللہ تعالیٰ نے سیدنا محمد رسول اللہ ﷺ کو ارشاد فرمایا! آپ اپنی قوم کو اور تمام امت دعوت کو یہ اعلان کر دیں کہ

مجھے میرے رب العالمین نے سیدھا راستہ دکھا دیا ہے۔ اور وہی راستہ درست۔ صحیح دین اور ابراہیم حنیف کا طریقہ ہے جو ہرگز مشرکوں میں نہ تھا۔

مشرکین کی عبادت غیر اللہ کے لئے۔ ان کی نذر و نیاز اور قربانیاں غیر اللہ کے لئے ہوتی ہیں مگر آپ اعلان کر دیں کہ

میری نماز میری قربانی میری ساری زندگی اور میری موت صرف اللہ رب العالمین کیلئے ہے۔ مجھے اسی بات کا حکم دیا گیا ہے۔ اور میں سب سے پہلا مسلمان ہوں۔

اس آیت میں۔۔۔ نسا۔ کے لفظ کی تفسیر میں مختلف اقوال ہیں لیکن راجح قول یہی ہے کہ۔ نسکی۔ سے مراد قربانی ہے۔ جیسا کہ سعید بن جبیر قتادہ اور دوسرے تابعین سے مروی ہے۔ لیکن سب سے واضح قرینہ اس کیلئے خود رسول اللہ ﷺ کا عمل ہے۔ حضرت جابر رضی اللہ عنہ سے صحاح میں مروی ہے کہ آپ نے دو دنبوں کی قربانی دی۔ جب آپ نے انھیں قبلہ رخ لٹایا تو یہ دعا پڑھی۔

اس دعا میں نسکی کا لفظ جہی بر محل ہو سکتا ہے کہ اس سے مراد قربانی ہو۔ اور یہی دعائیہ اکرم ﷺ نے حضرت فاطمہ رضی اللہ عنہا کو سکھائی فرمایا! اے فاطمہ اپنی قربانی کے پاس کھڑی ہو۔ اور قربانی ہوتے دیکھ خون کے ہر قطرہ کے بدلے میں تیرا گناہ معاف ہوگا اور یہ دعا پڑھ

اس سے معلوم ہوا کہ نسکی سے مراد قربانی ہی ہے۔ اس تشریح کے مطابق اس آیت میں نماز اور قربانی کو ایک ساتھ اس طرح ذکر کیا گیا ہے۔ جس طرح سورت کوثر میں

نماز اور قربانی کا ایک ساتھ ذکر کر کے یوں حکم دیا گیا کہ اپنے رب کے لئے نماز پڑھ اور قربانی دے۔

قرآن کریم کے اس حکم

فصل لربنحو انحر ۲

کے مطابق نبی کریم ﷺ کا عمل مبارک کیا تھا۔؟ وہ متعدد احادیث میں مذکور ہے۔

نمبر 1- حضرت عبداللہ بن عمر رضی اللہ عنہ سے روایت ہے۔ (ترمذی)

رسول اکرم ﷺ نے مدینہ میں دس سال اقامت فرمائی ہر سال آپ قربانی دیتے تھے۔

حضرت عبداللہ بن عمر رضی اللہ عنہ سے کسی شخص نے سوال کیا کیا قربانی واجب ہے۔ حضرت عبداللہ ابن عمر نے فرمایا!

میں! اتنا جانتا ہوں کہ رسول اللہ ﷺ نے قربانی دی۔ اور صحابہ کرام نے قربانی دی۔ سائل نے پھر وہی سوال دہرایا حضرت عبداللہ ابن عمر رضی اللہ عنہ نے اس سے فرمایا! تم سمجھتے نہیں میں نے کیا کہا۔ میں نے کہا ہے کہ نبی کریم ﷺ قربانی دیتے رہے اور مسلمان قربانی دیتے رہے۔

حضرت عبداللہ ابن عمر کا مقصد یہ تھا کہ میں ان اصطلاحات میں نہیں جانتا سادی بات جانتا ہوں۔ کہ رسول اللہ ﷺ قربانی دیتے رہے۔ اور مسلمان بھی آپ کی اتباع میں قربانی دیتے رہے۔

براء بن عازب سے روایت ہے کہ رسول اللہ ﷺ نے فرمایا!

من ذبح بعد الصلوة فقد تم نكده واصاب سنته المسلمين

جس نے نماز کے بعد قربانی کا جانور ذبح کیا اس کی قربانی ٹھیک ہوگئی۔ اور مسلمانوں کی سنت کے مطابق اس کا عمل رہا۔ (صحیحین)

اس روایت میں مذید الفاظ ملوں مروی ہیں۔ آپ ﷺ نے فرمایا!

اس دن (یوم الاضحیٰ) میں ہمارا سب سے پہلا کام یہ ہے کہ ہم نماز پڑھیں اور گھروں کو لوٹ آئیں۔ اور قربانی کا جانور ذبح کریں۔ جس نے اس کے مطابق عمل کیا یقیناً اس کا عمل ہمارے طریقے کے مطابق رہا۔

4- زید بن ارقم رضی اللہ عنہ سے روایت ہے کہ اصحاب رسول رضوان اللہ عنہم اجمعین نے آپ ﷺ سے دریافت کیا۔

یا رسول اللہ ﷺ یہ قربانیاں کیا ہیں؟ آپ ﷺ نے فرمایا کہ یہ تمہارے باپ ابراہیم کی سنت ہے۔

کوئی مسلمان اس حقیقت سے نا آشنا نہیں ہوگا کہ حضرت ابراہیم خلیل اللہ نے اپنے بیٹے اسمعیل علیہ السلام کی کی جو قربانی اللہ کی راہ میں پیش کی عید الاضحیٰ اس واقعہ کی یادگار ہے۔ ابراہیم کی اس قربانی پر چار ہزار سال گزرتے۔ کروڑوں انسان چار ہزار سال سے اس واقعہ کی یادگار مناتے چلے آ رہے ہیں۔ اور جب تک مسلمان اس کرہ ارضی پر آباد ہیں۔ اس یادگار میں قربانیاں دیتے رہیں گے۔ کسی واعظ کا وعظ۔ کسی خطیب کی سحر بیانی اور کسی حکومت کا جبر و قہر اس سنت ابراہیمی کا ختم نہیں کر سکتا۔ کوئی پہاڑ سے سر ٹکرا



چاہتا ہے تو ٹکڑا لے لیکن سوانے سر پھوڑنے اس کے حصے میں کچھ نہیں آئے گا۔ ابراہیم علیہ السلام کی اس عظیم یادگار میں مسلمان عید قربان مناتے رہیں گے۔ اور ہزاروں خوبصورت جانور موٹے تازے۔ خوب پلے ہوئے جانور ابراہیم علیہ السلام کی قربانی کی یادگار میں زبح ہوتے رہیں گے۔

5- حضرت جابر سے صحاح میں یہ روایت مروی ہے۔ کہ رسول اللہ ﷺ نے دو خصی دنیوں کی قربانی دی۔ اور مسند عبد الرزاق میں حضرت عائشہ اور حضرت ابو ہریرہ سے روایت ہے۔

کان اذا اراد ان یضحی اشتری كبشین عظیمین سمینین

جب آپ ﷺ قربانی کا ارادہ فرماتے تو دو موٹے بڑے دنبے خریدتے

روایات میں یہ بھی تصریح ہے کہ ایک دنبہ اپنی طرف سے اور آل محمد ﷺ کی طرف سے زبح فرماتے اور دوسرا دنبہ غرباء امت کی طرف سے زبح فرماتے۔

اس حدیث کی زبل میں ابن حجرؒ فرماتے ہیں۔ اس حدیث سے یہ استدلال کیا گیا ہے کہ متعدد جانور قربانی میں دینا پسندیدہ فعل ہے۔ اس کے بعد فرماتے ہیں۔ (فتح الباری جلد 23 ص 327)

شافعی علماء نے یہ تصریح کی ہے۔ کہ سات بکریوں کی قربانی ایک اونٹ سے افضل ہے۔ اس لئے کہ سات بکریوں کے زبح میں اراقۃ الدم (خون بہانا) زیادہ ہے اور اسی مناسبت سے ثواب بھی زیادہ ہوتا ہے۔

6- نبی ﷺ نے حجۃ الوداع کے موقع پر ایک سوانٹ کی قربانی دی 230 جانور اپنے دست مبارک سے زبح کیے باقی جانور حضرت علی نے زبح کیے۔ یہ مادیں یہ تجد پسند یہ معاشی اقدار سے اسلامی احکام کو ناپنے والے اس خون بہانے کی حکمت کو کیا سمجھیں یہ ضروری نہیں کہ ہر شخص جس کے سر پر دستار فضیلت بندھی ہوئی ہو اور نمبر خطابت کو زینت دے رہا ہو۔ وہ اس قربانی کے فلسفے کو بھی سمجھ سکے۔

ہزار نکتہ باریک تر مروا نیجاست

نہ ہر کہ سر بتر اشد قلندری داند

7- حضرت عائشہ رضی اللہ تعالیٰ عنہا نے کہ وہ زبان رسالت ماب سے اس اہراق دم پر کیا روایت کرتی ہیں۔ (تحفۃ الاحوزی شرح جامع الترمذی ج 2 ص 352 و ابن ماجہ ص 233)

کہ رسول اللہ ﷺ نے فرمایا قربانی کے دن کسی شخص کا کوئی عمل اللہ کو اس سے زیادہ محبوب نہیں کہ خون بہائے۔ (ہستی۔ و۔ طبرانی)

اے فاطمہ اپنی قربانی کیلئے کھڑی ہو جا اور اس کے پاس موجود ہر قطرہ خون کے بدلے میں تیرے گناہ بخشے جائیں گے۔ حضرت فاطمہ نے عرض کیا کیا یہ ثواب صرف ہم اہل بیت کے لیے ہے۔ یا سب مسلمانوں کے لئے؟ آپ ﷺ نے فرمایا صرف اہل بیت کے لئے نہیں بلکہ اہل بیت اور تمام مسلمانوں کے لئے ہے۔

9- حضرت علی کی ایک روایت کے مطابق نبی اکرم ﷺ نے انھیں وصیت کر رکھی تھی۔ کہ میرے بعد میرے لئے قربانی دیتے رہنا طہش کہتے ہیں کہ میں نے حضرت علی کو دیکھا کہ وہ ہمیشہ دو دنیوں کی قربانی دیا کرتے تھے۔ میں نے ان سے دریافت کیا کہ کیا بات ہے۔؟ حضرت علی نے جواب دیا۔

(ابورازی۔ ترمذی)



کہ رسول اللہ ﷺ نے مجھے وصیت فرمائی تھی۔ کہ میں ان کی طرف سے قربانی دیتا رہوں۔ اس لئے یہ دوسری قربانی آپ ﷺ کی طرف سے دیتا ہوں۔ اور ایک روایت کے مطابق فرمایا میں اسے کبھی ترک نہیں کروں گا۔

10 - عتبہ بن عامر رضی اللہ تعالیٰ عنہ کی ایک روایت کے مطابق نبی کریم ﷺ نے قربانی کے جانور صحابہ میں تقسیم کیے امام بخاری نے اس روایت سے یہ مسئلہ استنباط کیا

قسمۃ الامام الاضحیٰ بین الناس

کہ امام غرباء میں قربانی کے جانور تقسیم کرے۔ تاکہ وہ بھی اس دن قربانی زبح کر کے سنت ابراہیمی کے ادا کرنے کے قابل ہو سکیں۔

زرا غور فرمائیے کہ عہد نبوی ﷺ میں صورت حال یہ تھی کہ آپ ﷺ غرباء میں قربانی کے جانور تقسیم کرتے تھے کہ وہ قربانی بھی دے سکیں۔ اور آج مولانا یہ کوشش فرما رہے ہیں کہ خوش بھی قربانی نہ دیں۔ بلکہ اس کے بدلے قومی فنڈ میں چندہ دیں۔ اتباع سنت کا صحیح تقاضا تو یہ تھا کہ وہ حکومت سے مطالبہ کرتے کہ وہ رقم مخصوص کرے اور اس سے قربانی کے جانور غرباء میں تقسیم کرے تاکہ آج بھی سنت محمدیہ کے مطابق غرباء قربانی دے سکیں۔

بہر حال ان تمام روایات کے زک کرنے کا مقصد یہ ہے کہ شارع علیہ السلام کے نزدیک جانوروں کا زبح کرنا بھی مطلوب اور سنت ابراہیمی کے ادا کرنے کی صحیح صورت ہے اور کوئی دوسری چیز اس کا بدل نہیں ہو سکتی اور اسی حقیقت کی طرف فقہا کرام نے رہنمائی کی ہے۔

فقہاء کرام کی تصریحات

اب آپ کے سامنے فقہاء کرام کی تصریحات پیش کرتا ہوں۔ درمختار اور اس کا حاشیہ ردالمحتار فقہ حنفیہ کی مشہور اور مستند کتاب ہے۔ صاحب درمختار کتاب الضحیٰ ہ کے زیل میں الضحیٰ (قربانی) کی تعریف قربانی کے شرائط قربانی کا وقت بیان کرنے کے بعد قربانی کا رکن بیان کرتے ہوئے فرماتے ہیں۔

درمختار

یعنی قربانی کا رکن ان جانوروں کا زبح کرنا جن کی قربانی دی جا سکتی ہے۔ پس واجب الراتقہ الدم یعنی خون بہانا ہے۔

علامہ شامی لکھتے ہیں۔ (ردالمختار ص 220 ج 5)

اس لئے کہ کسی چیز کا رکن وہی ہو سکتا ہے۔ جس کا قیام اسی کے ساتھ ہو قربانی چونکہ زبح ہی کے ساتھ وجود میں آئی ہے۔ اس لئے زبح جانور قربانی کا رکن ہوا۔

اس کے بعد علامہ شامی الراتقہ الدم کے وجوب پر لکھتے ہیں۔

والد لیل علی انہا الاراتقہ مص تصدق بعین الھیوان لم یجز

(ردالمختار ص 230 جلد 5)

یعنی الراتقہ الدم کے وجوب پر دلیل یہ ہے کہ اگر کوئی شخص زندہ جانور قربانی کا کسی کو بطور صدقہ دے دے تو یہ قربانی تصور نہ ہوگی۔

فتاویٰ عالمگیری

فقہ حنفیہ کی مشہور فتاویٰ عالمگیریہ میں یوں وضاحت کی گئی ہے۔ فرماتے ہیں۔

(ص 326 ج 5)

قربانی کے احکام میں سے ایک یہ ہے کہ کوئی دوسری چیز ایام نحر میں اس کے قائم مقام نہیں ہو سکتی۔ بنا بریں اگر کوئی زندہ بخری کسی کو صدقہ کر دے یا اسکی قیمت کسی کو صدقہ کر دے تو قربانی اس کے ذمہ بحال رہے گی۔

بدائع الصنائع

بدائع الصنائع فقہ حنفی کی بلند پایہ کتاب ہے۔ یہ کتاب ترتیب مضامین اور حسن بیان کے لحاظ سے بے مثل ہے۔ اس کے مصنف امام علماء (الدین الکاسانی) ملک العلماء کے لقب سے پکارے جاتے تھے۔ انھوں نے کیفیت وجوب اضحیہ کے ذیل میں متعدد احکام لکھے ہیں۔ زیر بحث مسئلہ کے متعلق فرماتے ہیں۔ (جز: 5 ص 66)

یعنی وجوب وجوب قربانی کی کیفیات میں سے ایک یہ ہے کہ قربانی یعنی زح جانور کا کوئی بدل یا اس کا قائم مقام کوئی نہیں ہو سکتا حتیٰ کہ اگر کوئی شخص بجائے زح کرنے کے زندہ بخری کسی کو صدقہ کر دے۔ یا اس کی قیمت صدقہ کر دے۔ تو اس سے قربانی ادا نہیں ہوگی۔ اس لئے کہ قربانی کے وجوب کا تعلق خون بہانے کے ساتھ ہے اور قاعدہ یہ ہے کہ وجوب کا تعلق اگر ایک معین فعل کے ساتھ ہو تو کوئی دوسری چیز اس کے قائم مقام نہیں ہو سکتی۔

اس کے بعد اس سوال کو پیش نظر رکھ کر صدقہ فطر میں جنس کے بجائے قیمت دینا جائز ہے۔ تو قربانی میں بھی یہ صورت جائز ہونی چاہیے۔ کہ بجائے قربانی کے اس کی قیمت ک صدقہ کر دیا جائے۔ فرماتے ہیں۔ (ص 67 ج 5)

یعنی ایام نحر میں جو چیز واجب ہے وہ ہے خون بہانا یعنی زح جانور شریک نے اس کی وجہ نہیں بتائی۔ اس لئے وجوب کا حکم مورد شرع کے ساتھ مخصوص ہوگا۔ بخلاف صدقہ فطر کے اس میں نبی ﷺ نے علت بیان کر دی کہ مساکین کو عید الفطر کے دنوں میں سوال سے بے نیاز کر دو یہ سوال سے بے نیازی صدقہ فطر میں جنس کے ادا کرینے سے بھی ہو سکتی ہے۔ اور اس کی قیمت ادا کرینے سے بھی ہوتی ہے۔ اس لئے ہمارے نزدیک صدقہ فطر میں تو قیمت دی جا سکتی ہے۔ لیکن قربانی میں قیمت نہیں دی جا سکتی۔

فقہا کرام کے فتویٰ کو واضح کرنے کیلئے یہ چند عبارات کافی ہیں۔ اس میں یہ حقیقت صاف طور پر سامنے آگئی ہے۔ کہ قربانی کے ایام میں جانور زح کرنے سے ہی قربانی ادا ہو سکتی ہے۔ قیمت تو درکنار خود زندہ جانور کے صدقہ کرنے سے بھی قربانی کے وجوب سے کوئی عہدہ برآ نہیں ہو سکتا اس میں شک نہیں کہ بعض صورتیں ایسی ہیں۔ مثلاً اگر کوئی شخص ایام قربانی میں قربانی نہیں دے سکا اور بعد میں وہ قربانی دینا چاہتا ہے تو اس کیلئے فقہانے لکھا ہے۔ کہ قربانی کی قیمت بھی دے سکتا ہے۔ اور قربانی بھی دے سکتا ہے۔ اس کی مختلف صورتیں ہیں۔ جن کو فقہانے بڑی تفصیل سے لکھا ہے۔ لیکن اس مسئلہ کا زیر بحث مسئلہ سے کوئی تعلق نہیں کیونکہ زیر بحث مسئلہ یہ ہے کہ ایام قربانی میں قربانی کے جانوروں کی قیمت حکومت وصول کر کے رفاہی کاموں میں خرچ کرے۔ مولانا غلام مرشد صاحب کے پیش نظر فقہا کی اگر کچھ تصریحات ایسی ہیں۔ جو ان کی تجویز کے حق میں ہیں۔ تو وہ پیش کریں۔ اس کے بعد غور کیا جا سکتا ہے۔ کہ مولانا صاحب کی تجویز کی تائید ان عبارات سے ہوتی ہے یا نہیں ہم کھلے دل سے ان کا مطالعہ کریں گے۔

اگر کتاب وسنت سے اور فقہا کرام کی تصریحات سے اپنی تجویز کو موند کر دیا تو اس کے قبول کرنے میں کوئی تعامل نہ ہوگا۔ بہر حال ان کے ارشادات کا انتظار رہے گا۔

(انبار الاعتصام جلد 10 ش 48)



هَذَا مَا عِنْدِي وَاللَّهُ أَعْلَمُ بِالصَّوَابِ

فتاویٰ علمائے حدیث

جلد 13 ص 80-89

محدث فتویٰ